

## ئوغرىلىق ۋە بۇلاڭچىلىق قىلىشنىڭ جازاسى

﴿ إِنَّمَا جَزَاؤُ الَّذِينَ تَحَارَبُوا اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِّنْ خَلْفٍ أَوْ يُنْفَوْا مِنَ الْأَرْضِ ذَٰلِكَ لَهُمْ خِزْيٌ فِي الدُّنْيَا ۗ وَلَهُمْ فِي الْآخِرَةِ عَذَابٌ عَظِيمٌ ﴿٣٧﴾ إِلَّا الَّذِينَ تَابُوا مِن قَبْلِ أَنْ تَقْدِرُوا عَلَيْهِمْ ۗ فَاعْلَمُوا أَنَّ اللَّهَ غَفُورٌ رَّحِيمٌ ﴿٣٨﴾ يَتَأْتِيهَا الَّذِينَ ءَامَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿٣٩﴾ إِنَّ الَّذِينَ كَفَرُوا لَوَ أَنَّ لَهُمْ مَا فِي الْأَرْضِ جَمِيعًا وَمِثْلَهُ مَعَهُ لَيَفْتَدُوا بِهِ مِنْ عَذَابِ يَوْمِ الْقِيَامَةِ مَا تُقْبَلُ مِنْهُمْ ۗ وَهُمْ عَذَابٌ أَلِيمٌ ﴿٤٠﴾ يُرِيدُونَ أَنْ يُخْرِجُوكَ مِنَ النَّارِ وَمَا هُمْ بِخَارِجِينَ مِنْهَا ۗ وَلَهُمْ عَذَابٌ مُّقِيمٌ ﴿٤١﴾ وَالسَّارِقُ وَالسَّارِقَةُ فَاقْطَعُوا أَيْدِيَهُمَا جَزَاءً بِمَا كَسَبَا نَكَالًا مِّنَ اللَّهِ ۗ وَاللَّهُ عَزِيزٌ حَكِيمٌ ﴿٤٢﴾ فَمَنْ تَابَ مِن بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ ۗ إِنَّ اللَّهَ غَفُورٌ رَّحِيمٌ ﴿٤٣﴾ أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ يُعَذِّبُ مَنْ يَشَاءُ وَيَغْفِرُ لِمَنْ يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ﴿٤٤﴾ ﴾

﴿اللَّهُ ۋە ئۇنىڭ رەسۇلى بىلەن ئۇرۇش قىلىدىغانلارنىڭ، يەر يۈزىدە بۇزغۇنچىلىق قىلىدىغانلارنىڭ جازاسى شۇكى، ئۇلار ئۆلتۈرۈلۈشى ياكى دارغا ئېسىلىشى ياكى ئوڭ قوللىرى ۋە سول پۇتلىرى كېسىلىشى ياكى سۈرگۈن قىلىنىشى كېرەك. بۇ (يەنى جازا) ئۇلار ئۈچۈن بۇ دۇنيادا رەسۋالىق (ئېلىپ كەلگۈچىدۇر)، ئاخىرەتتە ئۇلار چوڭ ئازابقا دۇچار بولىدۇ. سىلەر تۇتۇۋېلىشتىن ئىلگىرى تەۋبە قىلغانلار بۇنىڭدىن مۇستەسنا، بىلىڭلاركى، اللہ مەغپىرەت قىلغۇچىدۇر، ناھايىتى مېھرىباندۇر. ئى مۆمىنلەر! مەقسەتكە ئېرىشىشىڭلار ئۈچۈن اللہ (نىڭ ئازابى) دىن قورقۇڭلار، اللہ قا (تائەت - ئىبادەت قىلىش، گۇناھتىن ساقلىنىش بىلەن) يېقىنچىلىقنى تىلەڭلار، اللہ يولىدا جىھاد قىلىڭلار. يەر يۈزىدىكى بارلىق نەرسىلەر، يەنە شۇنىڭدەك بىر ھەسسە كېلىدىغان نەرسىلەر كاپىرلارنىڭ بولۇپ، ئۇلار قىيامەت كۈنى (اللہ) نىڭ ئازابىدىن قۇتۇلۇش ئۈچۈن ئۇنى قىدىيە قىلىپ بەرگەن تەقدىردىمۇ، ئۇلارنىڭ (بۇ قىدىيىسى) قوبۇل قىلىنمايدۇ، ئۇلار قىيىنغۇچى ئازابقا دۇچار بولىدۇ. ئۇلار دوزاختىن چىقماقچى بولىدۇ، ئەمما ھەرگىز چىقالمايدۇ، ئۇلار (ئۈزۈلۈپ قالمايدىغان) دائىملىق ئازابقا قالىدۇ. ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ قىلمىشىنى جازالاپ، اللہ تەرىپىدىن ئىبىرەت قىلىش يۈزىسىدىن

قوللىرىنى كېسىڭلار، اللھ (ئۆز ئەمرىنى ئىشقا ئاشۇرۇشتا) غالىبتۇر، ھېكمەت بىلەن ئىش قىلغۇچىدۇر. كىمكى (ئوغرىلىق قىلىپ كىشىلەرگە) زۇلۇم قىلغاندىن كېيىن تەۋبە قىلسا، (ئەمەلنى) تۈزىسە (يەنى ئوغرىلىق قىلىشتىن يانسا)، اللھ ئۇنىڭ تەۋبىسىنى قوبۇل قىلىدۇ، اللھ ناھايىتى مەغپىرەت قىلغۇچىدۇر، ناھايىتى مېھرىبانىدۇر. بىلەمسەنكى، ئاسمانلارنىڭ ۋە زېمىننىڭ پادىشاھلىقى اللھ قا خاستۇر، اللھ خالىغان ئادەمگە ئازاب قىلىدۇ، خالىغان ئادەمگە مەغپىرەت قىلىدۇ، اللھ ھەممە نەرسىگە قادىردۇر».

— سۈرە مائىدە 33 ، 34 ، 35 ، 36 ، 37 ، 38 ، 39 ، 40 - ئايەتلەر

### سۆزلۈكلەر تەھلىللىرى

حُجْرُونَ: (ئۇرۇش قىلىدىغانلار). ئۇنىڭ سۆز تۈمۈرى «مۇھارەبە» بولۇپ، تىنچلىقنىڭ زىتىنى ئىپادىلەيدۇ. بۇ سۆز ئەسلىدە تاجاۋۇز قىلماق، باشقىلارنىڭ مال - مۈلكىنى تارتىۋالماق دېگەن مەنىلەردە كېلىدۇ. ئايەتتە، اللھ نىڭ دوستلىرىغا ۋە ئۇنىڭ پەيغەمبىرىنىڭ دوستلىرىغا قارشى ئۇرۇش قىلىشنى ئىپادىلەيدۇ.

فَسَادًا: (بۇزغۇنچىلىق). بۇ سۆز ياخشىلىقنىڭ زىتى بولۇپ، ياخشى ۋە پايدىلىق بولغان ھەرقانداق نەرسە ئۆز ئورنىدىن چىقىپ كەتسە، بۇزۇلدى دېيىلىدۇ. يەر يۈزىدە بۇزغۇنچىلىق قىلىش بولسا، يول توسۇش، ئادەم ئۆلتۈرۈش، يارىدار قىلىش ۋە باشقىلارنىڭ پۇل - مېلىنى بۇلاش قاتارلىقلارنى كۆرسىتىدۇ.

يُقْتُلُوا: (ئۇلار ئۆلتۈرۈلۈشى). ئۇنىڭ سۆز تۈمۈرى «تەقتىل» بولۇپ، ئىچ ئاغرىتماستىن، كەچۈرۈم قىلماستىن قەتئىي ئۆلتۈرمەك دېگەن مەنىدە كېلىدۇ.

يُصَلُّوا: (دارغا ئېسىلىشى). ئۇنىڭ سۆز تۈمۈرى «تەسلىيب» بولۇپ، دارغا چوقۇم ئاسماق ياكى ئىمام شافىئىي ئېيتقاندا، دارغا تەكرار ئاسماق، دېگەن مەنىدە كېلىدۇ. دارغا ئېسىش بولسا يېرىم كۆمۈلگەن ياغاچقا ئادەمنىڭ ئىككى قولىنى ئىككى يانغا كېرىپ باغلاشنى كۆرسىتىدۇ. كىشىلەر ئۇنى تېز ئۆلتۈرۈش ئۈچۈن ئۇنىڭغا پىچاق ياكى باشقا نەرسە تىقىشىمۇ مۇمكىن.

مَنْ خَلَفَ: (قارىمۇقارشى)، قوللارنى ۋە پۇتلارنى قارىمۇقارشى كېسىش بولسا، ئوڭ قول بىلەن سول پۇتنىڭ كېسىلىشىنى ياكى سول قول بىلەن ئوڭ پۇتنىڭ كېسىلىشىنى كۆرسىتىدۇ.

يُنْفَوْا: (سۈرگۈن قىلىنىشى). ئۇنىڭ سۆز تۈمۈرى «نەفيۇ» بولۇپ، ئەسلىدە ھالاك قىلماق دېگەن مەنىدە كېلىدۇ. زېمىندىن سۈرگۈن قىلىش بولسا، بىر يۇرتتىن يەنە بىر يۇرتقا قوغلاشنى كۆرسىتىدۇ. سۈرگۈن قىلىنغۇچىنى تۇتۇشقا ھەمىشە يارلىق چۈشىدۇ.

ھالبۇكى، ئۇ ھەمىشە قېچىپ قورقۇنچ ئىچىدە كۈن ئۆتكۈزىدۇ. سۈرگۈن قىلىش بولسا قاماش دېگەن مەنىنى ئىپادىلەيدۇ، دېگەن قاراشمۇ بار .  
 خَزَى: (رەسۋالىق)، بۇ سۆز خارلىق ۋە رەسۋالىق، دېگەن مەنىلەردە كېلىدۇ.  
 مەسلەن: اللّٰه ئۇنى خار قىلىۋەتسۇن يەنى رەسۋا قىلىۋەتسۇن، دېيىلىدۇ.  
 اَلْوَسِيْلَةَ: (يېقىنچىلىقنى)، بۇ سۆز، تائەت - ئىبادەت قىلىش ۋە گۇناھ ئىشلارنى تەرك ئېتىش بىلەن اللّٰه تائالاغا يېقىنچىلىق قىلغىلى بولىدىغان ھەرقانداق ئىشنى كۆرسىتىدۇ.  
 نَكَلًا: (ئىبىرەت قىلىش) يەنى كىشىلەرگە ئىبىرەت قىلىش ئۈچۈن ئېغىر جازا قوللىنىش.

### ئايەتلەرنىڭ ئومۇمىي مەنىسى

اللّٰه تائالا مۇنداق دەيدۇ: يەر يۈزىدە بۇزغۇنچىلىق قىلغۇچىلارنى قاتتىق جازالاش ۋە رەسۋا قىلىش ئۈچۈن ئۇلارنى ئۆلتۈرۈش، دارغا ئېسىش، قولى بىلەن پۈتتىنى قارىمۇقارشى قىلىپ كېسىش ياكى يۇرتتىن يۇرتقا سۈرگۈن قىلىشتىن باشقا جازا يوق. يۇقىرىدا تىلغا ئېلىنغان بۇ جازا تېزلىتىلىپ، ئۇلارغا مۇشۇ «دۇنيادا» بېرىلگەن جازادۇر. «ئاخىرەتتە ئۇلار» دوزاخ ئازابىدىن ئىبارەت «چوڭ ئازابقا دۇچار بولىدۇ. سىلەر تۇتۇۋېلىشتىن ئىلگىرى» بۇلاڭچىلىق قىلىشتىن «تەۋبە قىلغانلار بۇنىڭدىن مۇستەسنا، بىلىڭلاركى، اللّٰه مەغپىرەت قىلغۇچىدۇر، ناھايىتى مېھرىباندۇر» يەنى اللّٰه گۇناھلارنى مەغپىرەت قىلىدۇ، بەندىلەرگە رەھىم قىلىدۇ.

كېيىنكى ئايەتتە اللّٰه مۆمىنلەرنى اللّٰه قا تەقۋادارلىق قىلىشقا، تائەت - ئىبادەت قىلىش، اللّٰه رازى بولىدىغان ئىشلارنى قىلىش ۋە اللّٰه نىڭ دىنىنى ئۈستۈنلۈككە ئېرىشتۈرۈش ئۈچۈن ئۇنىڭ يولىدا جىھاد قىلىش بىلەن ئۇنىڭغا يېقىنچىلىق قىلىشقا بۇيرۇيدۇ. ئۇلار مۇشۇنداق قىلغاندىلا ئالىي مەرتىۋىلەرگە ئېرىشەلەيدۇ ۋە بەختكە ئېرىشكۈچى سائادەتمەنلەردىن بولالايدۇ.

ئۇنىڭدىن كېيىنكى ئايەتتە اللّٰه تائالا ئۆزىنىڭ ئايەتلىرىنى ۋە پەيغەمبىرىنى ئىنكار قىلغان كاپىرلارنىڭ ئەھۋالىدىن شۇنداق خەۋەر قىلىدۇكى، ئەگەر ئۇلاردىن بىرى مۇشۇ دۇنيانىڭ پۈتۈن مال - مۈلكىگە ۋە ئۇنىڭدەك نەچچە ھەسسە كۆپ پۇل - مالغا ئىگە بولغان، ئاندىن ئۆزىنى اللّٰه نىڭ «ئازابىدىن» قۇتۇلدۇرۇش ئۈچۈن ئۇنىڭ ھەممىسىنى فىدىيە ۋە بەدەل قىلىپ بەرمەكچى بولغان تەقدىردىمۇ، اللّٰه ئۇنىڭ بۇ فىدىيىسىنى قوبۇل قىلمايدۇ. چۈنكى اللّٰه تائالا بارلىق كاپىرنىڭ جەھەننەم ئازابىدا مەڭگۈ قالدۇرغانلىقىغا ھۆكۈم قىلىپ بولغان. ئۇلار «دوزاختىن چىقىشنى» ئارزۇ قىلىدۇ، لېكىن ئۇلارنىڭ

نىجاتلىققا ئېرىشىشى ئۈچۈن ھېچقانداق چارە يوق. ئۇلار مەڭگۈ داۋام قىلىدىغان ئازابتا قالدۇ.

ئۇنىڭدىن كېيىنكى ئايەتتە ئاللا تائالا ئوغرىلىق قىلغۇچى ئەر بىلەن ئوغرىلىق قىلغۇچى ئايالنىڭ ھەر بىرىنىڭ جازاسىنى بايان قىلىپ، ئۇلارنىڭ ئوغرىلىق قىلغانلىقى تولۇق شەرتلىرى بىلەن ئىسپاتلانغان تەقدىردە قوللىرىنى كېسىشكە بۇيرۇيدۇ، ئەنە شۇ جازانىڭ ئۇلارنىڭ ئوغرىلىق قىلمىشلىرىنىڭ جازاسى ئىكەنلىكىنى، ئۇلارنىڭ بۇ ئېغىر جىنايەتكە قەدەم باسقانلىقى ئۈچۈن بۇ جازانىڭ ئۇلارغا ﴿ئاللا تەرىپىدىن﴾ بېرىلگەنلىكىنى، بۇزغۇنچىلىق قىلغۇچى زالىملارنىڭ چۆچۈپ جىنايەت ئىشلەشتىن يېنىشى، ئىنسانلارنىڭ پۇل - ماللىرىغا ۋە جانلىرىغا ئەمەن بولۇشى ئۈچۈن بۇ ئېغىر جازانى ئىنسانلارغا ئىبەرەت قىلىپ بېكىتكەنلىكىنى بايان قىلىدۇ.

بۇ بەلگىلىمە ھېكمەت بىلەن بۇيرۇق قىلىدىغان، ھېكمەت بىلەن مەنى قىلىدىغان، بەندىلەرگە پايدىلىق بولغان نەرسىلەر مەخپىي قالمايدىغان ھەممىدىن غالىب ئاللا نىڭ بەلگىلىمىسىدۇر. ئاللا تائالا يەنە گۇناھلىرىدىن تەۋبە قىلغان، ئاللا تەرەپكە قايتقان، ياخشى ئەمەل قىلغان ۋە ياخشى يولغا ماڭغان كىشىلەرنى ئەپۇ قىلىدۇ. ئاللا تائالا مۇنداق دەيدۇ: ﴿تەۋبە قىلغان، ئىمان ئېيتقان، ياخشى ئەمەللەرنى قىلغان، ئاندىن توغرا يولدا ماڭغان ئادەمنى مەن ئەلۋەتتە ناھايىتى مەغپىرەت قىلغۇچىمەن﴾ . مانا بۇمۇ ئاللا نىڭ ھېكمىتىدۇر.

## نازىل بولۇش سەۋەبلىرى

رىۋايەت قىلىنىشىچە، ئۇرەينە قەبىلىسىدىن بىر قىسىم كىشىلەر مەدىنىگە كېلىدۇ. لېكىن مەدىنىنىڭ ھاۋاسى ئۇلارغا خىل كەلمەيدۇ. شۇنىڭ بىلەن پەيغەمبەر ئەلەيھىسسالام ئۇلارنى زاكات تۆگىلىرى بېقىلىدىغان جايغا ئەۋەتىدۇ، ئۇلارنى تۆگىلەرنىڭ سۈتىدىن ۋە سۈيۈدۈكىدىن ئىچىشكە بۇيرۇيدۇ. ئۇلار شۇنداق قىلىدۇ. نەتىجىدە ساقىيىپ كېتىدۇ. ئاندىن ئۇلار ئىسلام دىنىدىن مۇرتەد بولۇپ، تۆگە باققۇچىنى ئۆلتۈرۈۋېتىدۇ ۋە تۆگىلەرنى ھەيدەپ كېتىدۇ. پەيغەمبەر ئەلەيھىسسالام ئۇلارنىڭ ئارقىدىن ئادەم ئەۋەتىدۇ. ئۇلار تۇتۇپ كېلىنىدۇ. ئاندىن پەيغەمبەر ئەلەيھىسسالام ئۇلارنىڭ قوللىرى بىلەن پۈتلىرىنى قارىمۇقارشى قىلىپ كېسىشكە، كۆزلىرىنى مىخ بىلەن داغلاشقا، ئاندىن ئۇلارنى ئۆلگەنگە قەدەر سايغا تاشلىۋېتىشكە ھۆكۈم قىلىدۇ. شۇنىڭ بىلەن: ﴿ئاللا ۋە ئۇنىڭ رەسۇلى بىلەن ئۇرۇش قىلىدىغانلارنىڭ، يەر يۈزىدە بۇزغۇنچىلىق قىلىدىغانلارنىڭ جازاسى شۇكى...﴾ دېگەن بۇ ئايەت نازىل بولىدۇ .

سۈرە تاھا، 82 - ئايەت.

بۇ قىسسە سەھىھ بۇخارى ۋە سەھىھ مۇسلىمدا رىۋايەت قىلىنغان.

## ئايەتلەرنىڭ ئىلگىرىكى ئايەتلەر بىلەن باغلىنىشلىقى

اللہ تائالا ئىلگىرىكى ئايەتلەردە ئادەم ئەلەيھىسسالامنىڭ ئىككى ئوغلى قابىل بىلەن ھابىلنىڭ ۋە قەسنى بايان قىلغاندىن كېيىن ئادەم ئۆلتۈرۈش جىنايىتىنىڭ ناھايىتى ئېغىر ئىكەنلىكىنى ئوچۇق ئوتتۇرىغا قويدى، قاتىلغا ئەگىشىشتىن قاتتىق ئاگاھلاندۇرۇپ، ناھەق ئادەم ئۆلتۈرگەن كىشىنىڭ پۈتۈن ئىنسانلارنى ئۆلتۈرگەندەك بولىدىغانلىقىنى بايان قىلدى. اللہ تائالا بۇ ئايەتلەردە بولسا يەر يۈزىدە بۇزغۇنچىلىق قىلغۇچىلار جازالىنىدىغان جازانى بايان قىلىپ، ئۇلارنىڭ قىلمىشلىرىغا ئوخشاش جىنايەتلەرنى باشقىلارنىڭ ئىشلىمەسلىكى ئۈچۈن ئۇنى ئىنسانلارغا ئىبەرەت قىلدى، شۇنداقلا ئوغرىلىق قىلغۇچىنىڭ جازاسىنى ئوچۇق بايان قىلدى. چۈنكى ئۇمۇ يەر يۈزىدىكى خاتىرجەملىكىنى بۇزىدىغان ئامىل بولۇپ، بۇزغۇنچىلىق قىلىشنىڭ بىر تۈرى ھېسابلىنىدۇ. ئىنسانلارنى جىنايى قىلمىشلىرىدىن توسىدىغان ئامىل بولۇش ئۈچۈن اللہ تائالا جازا - قانۇنلىرىنى بەلگىلىدى. شۇڭا ئادەم ئۆلتۈرۈش جىنايىتىنى بايان قىلغاندىن كېيىن ئوغرىلىق ۋە بۇلاشچىلىق قىلىشنىڭ جازاسىنى بايان قىلىش بۇ يەرگە تولىمۇ مۇناسىب بولغان ئىدى.

## تەپسىرنىڭ ئىنچىكە ۋە نازۇك نۇقتىلىرى

1 - ئايەتتە: ﴿اللہ ۋە ئۇنىڭ رەسۇلى بىلەن ئۇرۇش قىلىدىغانلار﴾ دېيىلگەن بولۇپ، اللہ تائالاغا ئۇرۇش قىلىدىغانلىق تىلغان ئېلىندى. ئەمەلىيەتتە بولسا اللہ تائالاغا قارشى ھېچقانداق كۈچ ئۇرۇش قىلالمايدۇ. اللہ ھەممە نەرسىگە غالبىتۇر. چۈنكى ئۇ مۇكەممەل سۈپەتلەر بىلەن سۈپەتلەنگەن بولۇپ، تەڭداشلاردىن ۋە تاقابىل تۇرالايدىغان كۈچلەردىن پاكىتۇر. شۇڭا بۇ ئايەتتە قىسقاتما بولۇپ، تولۇق شەكلى: «اللہ نىڭ دوستلىرى بىلەن ئۇرۇش قىلىدىغانلار» دېگەن مەنىنى ئىپادىلەيدۇ. اللہ تائالا دوستلىرىغا ئەزىيەت بېرىشنىڭ چوڭ جىنايەت ئىكەنلىكىنى بىلدۈرۈش ئۈچۈن ئۆزىنىڭ مۇبارەك نامىنى ئۇلارنىڭ ئورنىغا قويدى. اللہ تائالا: ﴿كىمكى اللہ قا قەرزى ھەسەنە بېرىدىكەن﴾ دېگەن سۆزىدىمۇ ئىنسانلارنى كەمبەغەل ۋە ئاجىز كىشىلەرگە ھېسداشلىق قىلىشقا قىزىقتۇرۇش ئۈچۈن ئۆز نامىنى ئۇلارنىڭ ئورنىدا قويغان. بىر سەھم ھەدىستىمۇ مۇشۇنىڭغا ئوخشاش ئۇسلۇب ئىشلىتىلگەن: «ئى ئادەم بالىسى! مەن سەندىن تاماق تەلەپ قىلسام، سەن ماڭا تاماق بەرمىدىڭ...»

2 - زېمىندىن سۈرگۈن قىلىش بولسا، يۇرتتىن قوغلاش ۋە يىراقلاشتۇرۇشنى ئىپادىلىگەندەك، سولاپ قويۇشنىمۇ ئىپادىلەيدۇ. ئىمام مالىكىنىڭ مۇنداق دېگەنلىكى رىۋايەت قىلىنىدۇ: «سۈرگۈن قىلىش زىندانغا سولاپ قويۇشنى ئىپادىلەيدۇ. چۈنكى ئۇ كەڭ

دۇنيادىن ئۇنىڭ تار يېرىگە پالىنىدۇ. گويا ئۇ زىندانغا سولانغان ۋاقىتتا زېمىندىن سۈرگۈن قىلىنغاندەك بولىدۇ. چۈنكى ئۇ يېقىن يورۇقلىرىنى كۆرەلمەيدۇ، دۇنيانىڭ لەززەتلىرىدىن ۋە پاك نەرسىلىرىدىن ھېچ نەرسە بىلەن پايدىلىنالمايدۇ. »

3 - ئىمام زەمەخشەرى مۇنداق دەيدۇ: «اللە تائالانىڭ: ﴿ئۇنى قىدىيە قىلىپ بەرگەن﴾ دېگەن سۆزى بۇ ئازابنىڭ ئۇلاردىن مەڭگۈ ئايرىلمايدىغانلىقىنى كۆرسىتىدۇ. ئۇلارنىڭ ئۇ ئازابتىن ھېچقانداق قۇتۇلۇش چارىسى يوق. پەيغەمبەر ئەلەيھىسسالامنىڭ مۇنداق دېگەنلىكى رىئايەت قىلىنىدۇ: «قىيامەت كۈنى كاپىرغا: ئېيتىپ باققىنە، ئەگەر ساڭا زېمىن توشقىچە ئالتۇن بولسا، (ئۆزەڭنى ئازابتىن قۇتۇلدۇرۇش ئۈچۈن) ئۇنى قىدىيە قىلىپ بېرىۋېتەمتىڭ؟ دېيىلىدۇ. ئۇ: ھەئە، دەيدۇ. ئۇنىڭغا: سەندىن ھەقىقەتەن بۇنىڭدىن ئاسان نەرسە تەلەپ قىلىنىپ: ماڭا شېرىك كەلتۈرمىگىن، دېيىلگەن ئىدى. بىراق سەن بۇنى قوبۇل قىلمىدىڭ دېيىلىدۇ. »

4 - بۇ يەردە: ﴿ئوغرىلىق قىلغۇچى ئەرنىڭ ۋە ئوغرىلىق قىلغۇچى ئايالنىڭ﴾ دەپ، ئوغرىلىق قىلغۇچى ئەر ئوغرىلىق قىلغۇچى ئايالدىن بالدۇر تىلغا ئېلىندى. ئەمما زىناخورلۇق بايان قىلىنغان ئايەتتە: ﴿زىنا قىلغۇچى ئايال ۋە زىنا قىلغۇچى ئەرنىڭ ھەر بىرىنى يۈز دەرىدىن ئۇرۇڭلار﴾ دەپ، زىنا قىلغۇچى ئايالنى زىنا قىلغۇچى ئەردىن بالدۇر بايان قىلدى. بۇنىڭدىكى سىر شۇكى، ئەر كىشى ئوغرىلىق قىلىشقا جۈرئەتلىك كېلىدۇ. خوتۇن كىشىنىڭ زىنا قىلىشى ئەڭ قەبىھ ۋە يامان ئىشتۇر. شۇڭا ھەر بىر جايدا ئەنە شۇنداق كەلتۈرۈش تازا مۇناسىب بولغان.

5 - ئەسەمەئى مۇنداق دەيدۇ: «مەن بۇ ئايەتنى ئوقۇدۇم. مېنىڭ يېنىمدا بىر ئەئرابىي بار ئىدى. مەن سەۋەنلىكتىن: ﴿اللە ناھايىتى مەغپىرەت قىلغۇچىدۇر، ناھايىتى مېھرىبانىدۇر﴾ دېدىم. ھېلىقى ئەئرابىي: بۇ كىمنىڭ سۆزى؟ دېدى. مەن: اللە نىڭ سۆزىدۇر، دېدىم. ئۇ: قايتا ئوقۇغىن دېدى. مەن قايتا ئوقۇپ: ﴿اللە ناھايىتى مەغپىرەت قىلغۇچىدۇر، ناھايىتى مېھرىبانىدۇر﴾ دېدىم. ئۇ: بۇ اللە نىڭ سۆزى ئەمەس، دېدى. مەن دەرھال ئايەتنى ئېسىمگە ئالدىم: ﴿اللە (ئۆز ئەمرىنى ئىشقا ئاشۇرۇشتا) غالىبتۇر، ھېكمەت بىلەن ئىش قىلغۇچىدۇر﴾ دېدىم. ئۇ: مانا ئەمدى توغرا ئوقۇدۇڭ، مانا بۇ اللە نىڭ سۆزىدۇر، دېدى. مەن: سەن قۇرئان ئوقۇمىسەن؟ دېدىم. ئۇ: ياق، دېدى. مەن: ئۇنداقتا مېنىڭ خاتالاشقانلىقىمنى قانداق بىلىدىڭ؟ دېدىم. ئۇ: ئى بۇرادەر! اللە غالىبلىقىنى جاكارلاپ ھۆكۈم قىلدى. ئاندىن قول كېسىلدى. ئەگەر اللە مەغپىرەت قىلغان ۋە مېھرىبانلىق قىلغان بولسا ئىدى، قول كېسىلمىگەن بولاتتى، دېدى .

ئىمام بۇخارى ۋە مۇسلىم ئەنەس رەزىيەللاھۇ ئەنھۇدىن رىئايەت قىلغان.  
سۈرە نۇر، 2 - ئايەتنىڭ بىر قىسمى.

ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 11 - جىلد، 229 - بەت. ئىمام ئىبنى جەۋزىنىڭ «زادۇل مەسىرى فىئى ئىلمىتتەپسىر» ناملىق تەپسىرى، 2 - جىلد، 354 - بەت.

مەن مۇنداق دەپ قارايمەن: مانا بۇ ئۇ ئەئرابنىڭ ناھايىتى زېرەك ئىكەنلىكىنى، ئايەتنىڭ بېشى بىلەن ئاخىرى بىر - بىرىگە زىچ مۇناسىۋەتلىك ئىكەنلىكىنى كۆرسىتىپ بېرىدۇ.

## شەرىئەت ھۆكۈملىرى

### بىرىنچى ھۆكۈم

بۇلاڭچىلىق قىلغۇچىنىڭ ھۆكۈملىرى ئىجرا قىلىنىدىغان بۇ ئۇرۇش قىلغۇچى كىم؟

بۇ ئايىتى كەرىم ئۇرۇش قىلىشنىڭ ۋە زېمىندا بۇزغۇنچىلىق قىلىشنىڭ ھۆكۈمىنى بايان قىلىپ بېرىدۇ. اللە تائالا بۇ ئۇرۇش قىلغۇچىلارنى ئۆلتۈرۈشكە، دارغا ئېسىشقا، قوللىرى بىلەن پۇتلىرىنى قارىمۇقارشى قىلىپ كېسىشكە ۋە يۇرتتىن سۈرگۈن قىلىشقا ھۆكۈم قىلدى. فىقھىشۇناسلار بۇ ئۇرۇشنىڭ ئىسمىغا تېگىشلىك بولغان كىشىلەرنىڭ كىملىرى ئىكەنلىكى ھەققىدە مۇنداق بىر قانچە قاراشتا بولغان:

1 - ئىمام مالىك مۇنداق دەيدۇ: «بىزنىڭ قارىشىمىزدا بۇ ئۇرۇش قىلغۇچى شەھەردە ياكى يېزا - قىشلاقلاردا كىشىلەرگە قورال كۆتۈرۈپ، ئۇلارنى قورقاتقان كىشىدۇر.»

2 - ئىمام ئەبۇ ھەنىفە مۇنداق دەيدۇ: «بۇلاڭچىلىق قىلغۇچىنىڭ ھۆكۈملىرى ئىجرا قىلىنىدىغان بۇ ئۇرۇش قىلغۇچىنىڭ سەھرالاردا ۋە يېزا - قىشلاقلاردا قورال كۆتۈرۈپ بۇلاڭچىلىق قىلغان كىشى ئىكەنلىكىنى كۆرسىتىدۇ. ئەمما مۇنداق ئۇرۇش قىلغۇچى شەھەردە بۇلاڭچىلىق قىلالمايدۇ. چۈنكى بۇلاڭ - تالاڭغا ئۇچرىغان كىشىنىڭ پەريادىنى ئاڭلىغان ئادەملەر ئۇنىڭغا ياردەمگە كېلىدۇ.»

3 - ئىمام شافىئىي مۇنداق دەيدۇ: «شەھەردە قاراقچىلىق قىلىش بىلەن چوڭىيىپ كەتكەن كىشى ئۇرۇش قىلغۇچى بولىدۇ. مەيلى ئۇ ئۆيلەرنى بۇلسۇن، مەيلى يول توسۇپ بۇلاڭچىلىق قىلسۇن، مەيلى چۆللەردە، يېزا - قىشلاقلاردا ياشايدىغانلارنى بۇلسۇن، ھەممىسىنىڭ ھۆكۈمى بىردۇر.»

ئىبنى مۇنزىر مۇنداق دەيدۇ: «قۇرئان پۈتۈن ئىنسانلارغا نازىل بولغان. ھېچكىم دەلىلگە تايانماستىن بۇ ئايەتنىڭ ھۆكۈمى ئىچىدىن مەلۇم كىشىلەرنى چىقىرىۋېتەلمەيدۇ. چۈنكى ھەر يەردە بۇلاڭچىلىق قىلغان كىشىگە ئۇرۇش قىلغۇچى، دېگەن نام بېرىلىدۇ.»

مەن مۇنداق دەپ قارايمەن: ئايىتى كەرىمنىڭ ھۆكۈمى ئاممىباب بولغانلىقى ئۈچۈن بۇ قاراشنىڭ كۈچلۈك بولۇش ئېھتىمالى بار. چۈنكى شەھەرلەردە ئىنسانلارنىڭ ماللىرىغا ۋە جانلىرىغا تەھدىت سالىدىغان قارا گۇرۇھلار سەھرالاردا بۇلاڭچىلىق قىلغۇچىلاردىن كۆپ بولۇپ كېتىشى مۇمكىن.

### ئىككىنچى ھۆكۈم

ئايەتتىكى جازا ھۆكۈملىرى تاللاپ ئىجرا قىلىش ئاساسىدا كەلگەنمۇ؟

بەزى ئۆلىمالار مۇنداق دەيدۇ: «خەلىپە ئۇرۇش قىلغۇچىلارنى جازالاش ئۈچۈن ھۆكۈم چىقىرىشتا جازانى تاللاپ ئىجرا قىلىش ھوقۇقىغا ئىگە بولۇپ، اللە تائالا ۋاجىپ قىلغان ئۆلتۈرۈش ياكى دارغا ئېسىش ياكى پۇت - قولنى كېسىش ۋە ياكى سۈرگۈن قىلىش قاتارلىق جازا ھۆكۈملىرىدىن قايسىسىنى خالىسا ئۇلارغا شۇ جازا ھۆكۈمى بىلەن ھۆكۈم قىلىدۇ. چۈنكى «ئۇلار ئۆلتۈرۈلۈشى ياكى دارغا ئېسىلىشى ياكى ئوڭ قوللىرى ۋە سول پۇتلىرى كېسىلىشى ياكى سۈرگۈن قىلىنىشى كېرەك» دېگەن ئايىتى كەرىمنىڭ زاھىرى مەنىسى شۇنداق قىلىشنى كۆرسىتىپ بېرىدۇ. «بۇ، مۇجاھىد، زەھھاك ۋە نەخەئىنىڭ قارىشىدۇر. مالىكى مەزھىبىدىكىلەرمۇ مۇشۇ قاراشتۇر.»

ئىبنى ئابباس مۇنداق دەيدۇ: «قۇرئان كەرىمدە (ياكى) دېگەن سۆز بىلەن كەلگەن ھۆكۈملەرنى ئىجرا قىلغۇچى تاللاپ ئىجرا قىلىدۇ.»

سەلەفى ئۆلىمالىرىدىن بىر قىسىم كىشىلەر مۇنداق دەيدۇ: «ئايەت ھۆكۈملەرنىڭ تەرتىپ بويىچە بولۇشىنى، جىنايەتچىلەرگە ئۇنى شۇ تەرتىپ بويىچە ھۆكۈم قىلىشنى كۆرسىتىدۇ. كىمكى ئادەم ئۆلتۈرۈپ مال - مۈلكىنى ئېلىۋالغان بولسا، ئۆلتۈرۈلۈدۇ ۋە دارغا ئېسىلىدۇ. كىمكى مال - مۈلكىنى ئېلىۋېلىش بىلەنلا كۇپايىلەنگەن بولسا، قولى بىلەن پۇتى قارىمۇقارشى قىلىپ كېسىلىدۇ. كىمكى يولۇچىنى قورقۇتقان، لېكىن ئۆلتۈرمىگەن ۋە مال - مۈلكىنى ئېلىۋالمىغان بولسا، يۇرتتىن سۈرگۈن قىلىنىدۇ.» بۇ شافىئىي مەزھىبىدىكىلەرنىڭ، ھەنەفى مەزھىبىدىكىلەردىن ئىمام ئەبۇ يۇسۇف ۋە مۇھەممەد شەيبانىنىڭ قارىشىدۇر. ئىبنى ئابباسنىڭمۇ مۇشۇ قاراشتا ئىكەنلىكى رىۋايەت قىلىنغان.

ئىمام ئەبۇ ھەنفە بۇ ئايەتنى تاللاپ ھۆكۈم قىلىشنى كۆرسىتىدۇ، دەپ چۈشەندۈرىدۇ. لېكىن بۇ تاللاپ ھۆكۈم قىلىش ھەممە ئۇرۇش قىلغۇچىغا ئەمەس، بەلكى مەخسۇس ئۇرۇش قىلغۇچىغا قارىتىلغان بولۇپ، ئادەم ئۆلتۈرگەن ۋە پۇل مېلىنى بۇلىۋالغان كىشىنى كۆرسىتىدۇ. خەلىپە بۇ ئۇرۇش قىلغۇچىنى جازالاشتا مۇنداق تۆت ئىشنىڭ بىرىنى تاللايدۇ: بىرىنچى، ئەگەر خەلىپە خالىسا ئۇنىڭ قولىنى ۋە پۇتىنى قارىمۇقارشى قىلىپ كېسىدۇ ۋە ئۆلتۈرىدۇ. ئىككىنچى، ئەگەر خالىسا ئۇنىڭ قولىنى ۋە پۇتىنى قارىمۇقارشى قىلىپ كېسىدۇ ۋە ئۇنى دارغا ئاسىدۇ. ئۈچىنچى، ئەگەر خالىسا ئۇنىڭ قولىنى ۋە پۇتىنى قارىمۇقارشى قىلىپ كەسمەستىن، پەقەت ئۇنى دارغا ئاسىدۇ. تۆتىنچى، ئەگەر خالىسا پايدىلىق بولغان ئىشنىڭ تەقەززاسى بويىچە ئۇنى پەقەت ئۆلتۈرۈش بىلەنلا جازالايدۇ. ئۇنىڭ قارىشىدا ئۆلتۈرۈش ياكى دارغا ئېسىش چوقۇم قول كېسىش بىلەن بىرلەشتۈرۈلۈپ ئىجرا قىلىنىشى كېرەك. چۈنكى جىنايەت ئادەم ئۆلتۈرۈش ۋە پۇل - مالنى بۇلاش بىلەن سادىر بولغان. شۇڭا ئادەم ئۆلتۈرگەننىڭلا جازاسى ئۆلتۈرۈشتۇر. پۇل - مالنى ئالغاننىڭلا جازاسى پۇت - قولىنى كېسىشتۇر. ئۆلتۈرۈش بىلەن دارغا ئېسىشنىڭ ئىنسانلارنى قورقتىش

ۋە چۆچۈتۈش تەسىرى پۈت - قولى كېسىشتىنلا كېلىدىغان تەسىردىن كۈچلۈك بولىدۇ. مانا بۇ، ئىمام ئەبۇ ھەنىفىنىڭ قارىشىدۇر.

### ئۈچىنچى ھۆكۈم

دارغا ئېسىش جازاسى قانداق ئىجرا قىلىنىدۇ؟

كۆپچىلىك فىقھىشۇناسلار مۇنداق دەپ قارايدۇ: ئايەتنىڭ زاھىرى مەنىسىگە ئاساسەن، خەلىپە ئۇرۇش قىلغۇچىنى جازالاشتا جازانى تاللاپ ئىجرا قىلىش ھوقۇقىغا ئىگە. اللہ تائالانىڭ: «ياكى دارغا ئېسىلىشى» دېگەنلىكى ئۈچۈن ئۇنىڭ ئۇرۇش قىلغۇچى گۇناھكارنى دارغا ئېسىشى دۇرۇس بولىدۇ. دارغا ئېسىش شەكلىگە كەلسەك، گۇناھكار بەتەختلەرنىڭ گۇناھ قىلىشتىن يېنىشى ئۈچۈن دارغا ئېسىلغۇچى تىرىك ھالدا ئاممىۋى يول ئۈستىگە بىر كۈن ياكى ئۈچ كۈن ئېسىپ قويۇلىدۇ. ئاندىن نەيزە تىقىپ ئۆلتۈرۈلىدۇ. بۇ مالكى ۋە ھەنەفى مەزھىبىدىكىلەرنىڭ قارىشىدۇر.

بەزىلەر مۇنداق دەيدۇ: «ئۇنى ئۆلتۈرۈشتىن ئىلگىرى دارغا ئېسىش توغرا ئەمەس. ئۇنىڭ ناماز ئوقۇشى ۋە يەپ - ئىچىشىگە توسقۇنلۇق بولۇپ قالماسلىقى ئۈچۈن ئالدى بىلەن ئۇنى ئۆلتۈرۈپ، ئاندىن ئۇنىڭ جىنازە نامىزىنى چۈشۈرۈپ بولغاندىن كېيىن دارغا ئېسىش كېرەك.» بۇ شافىئىي مەزھىبىدىكىلەرنىڭ قارىشىدۇر.

ئىمام شافىئىي (اللہ ئۇنىڭغا رەھمەت قىلسۇن!) مۇنداق دەيدۇ: «پەيغەمبەر ئەلەيھىسسالامنىڭ جىنايەتچىنى ئەزالىرىنى كېسىپ ئۆلتۈرۈشتىن توسقانلىقى ئۈچۈن ئۇرۇش قىلغۇچىنىڭ دارغا ئېسىلغان ھالەتتە ئۆلتۈرۈلۈشىنى ياقتۇرمايمەن.»

ئەلۈسى مۇنداق دەيدۇ: «دارغا ئېسىش ئۆلتۈرۈشتىن ئىلگىرى بولۇپ، ئۇرۇش قىلغۇچىلار تىرىك دارغا ئېسىلىدۇ، ئاندىن قورساقلرىغا نەيزە تىقىپ ئۆلتۈرۈلىدۇ.»

### تۆتىنچى ھۆكۈم

ئوغرىلىق قىلغۇچىنىڭ قولى قاچان كېسىلىدۇ؟ ئوغرىلىق جازاسىنى ئىجرا قىلىشنىڭ شەرتلىرى قايسىلار؟

ئوغرىلىق قىلىش لۇغەتتە باشقىلارنىڭ مېلىنى يوشۇرۇن ۋە ھىيلە ئىشلىتىپ ئېلىۋېلىشنى ئىپادىلەيدۇ. ئەمما شەرئەتتە فىقھىشۇناسلار ئۇنى مۇنداق تەرىپ قىلىدۇ: «ئوغرىلىق قىلىش بولسا، ئەقلى - ھوشى جايىدا ۋە بالاغەتكە يەتكەن ئادەمنىڭ ئۆز ھەققى بولمىغان، ھەققى بولۇش شۈبھىسىمۇ بولمىغان مەخسۇس مىقداردىكى پۇل - مالنى ساقلىنىۋاتقان مەلۇم بىر جايدىن يوشۇرۇن ھالدا ئېلىۋېلىشىدىن ئىبارەتتۇر.» ئوغرىلىق قىلغۇچى نەرسە كېرەكنى يوشۇرۇن ئالدىغانلىقى ئۈچۈن ئوغرى دەپ ئاتالغان. ئوغرىلانغان ھەرقانداق نەرسىدە قول كېسىلمەيدۇ. بەلكى، مۇئەييەن شەخس ئىگىدارچىلىق قىلىدىغان

ئىمام قۇرئۇبىنىڭ «ئەلجامئۇ لىئەھكامىل قۇرئان» ناملىق تەپسىرى، 6 - جىلد، 152 - بەت. ئىمام ئەلۈسىنىڭ «روھۇلمەئانى» ناملىق تەپسىرى، 6 - جىلد، 119 - بەت.

مۇئەييەن مىقداردىكى پۇل - مال ئوغرىلانغاندىلا ئاندىن قول كېسىلىدۇ. توغرا شەرئەت مانا مۇشۇنداق ئادىل بەلگىلەنگەن.

ئوغرىنىڭ ئەقلى - ھوشى جايدا ۋە بالاغەتكە يەتكەن بولۇشىغا كەلسەك، چۈنكى ئوغرىلىق جىنايەتتۇر. جىنايەتنى ئەقلى - ھوشى جايدا بولمىغان ۋە بالاغەتكە يەتمىگەن ئادەمگە يۈكلىگىلى بولمايدۇ. ساراڭ ئادەم ۋە كىچىك بالا ئىبادەتكە تەكلىپ قىلىنغان ئەمەس. ئۇ ئىككىسىدىن سادىر بولغان جىنايەت شەرئەت تەكلىپىدىكى جىنايەتچىنى جازالاش دائىرىسىگە كىرمەيدۇ. ئەگەر كىچىك بالا ئوغرىلىق قىلسا، ئۇنىڭ قولى كېسىلمەيدۇ، لېكىن ئۇنىڭ جىنايىتى تەنبىھ بېرىش دائىرىسىگە كىرىدۇ.

ئەمما قول كېسىلىشكە تېگىشلىك بولغان مىقدارغا كەلسەك، فىقھىي شۇناسلار بۇ مەسىلىدە ئوخشىمىغان قاراشلاردا بولغان. ئەبۇ ھەنفە ۋە سەۋرى مۇنداق دەيدۇ: «ئوغرىلانغان پۇل ئون تەڭگە ياكى ئۇنىڭدىن كۆپ بولسا، ياكى باشقا نەرسە بولۇپ، قىممىتى ئون تەڭگىگە يەتسە قول كېسىلىدۇ، ئۇنىڭدىن ئاز بولسا، قول كېسىلمەيدۇ.»

ئىمام مالىك ۋە شافىئىي مۇنداق دەيدۇ: «ئوغرىلانغان پۇل - مال بىر تىللاننىڭ تۆتتىن بىرىگە ياكى ئۈچ تەڭگىگە تەڭ بولسا، قول كېسىلىدۇ، ئۇنىڭدىن ئاز بولسا كېسىلمەيدۇ.»

### ھەنەفىي مەزھىبىدىكىلەرنىڭ دەلىللىرى

1 - پەيغەمبەر ئەلەيھىسسالامدىن رىۋايەت قىلىنغان ھەدىس بولۇپ، ئۇ مۇنداق دېگەن: «ئوغرىلانغان پۇل - مال ئون تەڭگىدىن ئاز بولسا قول كېسىلمەيدۇ.»

2 - ئىبنى ئابباس، ئىبنى مەسئۇد، ئىبنى ئۆمەر ۋە ئەتائىنىڭ مۇنداق دېگەنلىكى نەقىل قىلىنىدۇ: «ئوغرىلانغان پۇل - مال پەقەت ئون تەڭگىگە يەتسىلا ئاندىن قول كېسىلىدۇ.»

### مالىكى ۋە شافىئىي مەزھىبىدىكىلەرنىڭ دەلىللىرى

1 - ئائىشە رەزىيەللاھۇ ئەنھادىن رىۋايەت قىلىنغان ھەدىس بولۇپ، ئۇ مۇنداق دەيدۇ: «ئوغرىلانغان پۇل - مال بىر تىللاننىڭ تۆتتىن بىرىگە تەڭ بولسا ياكى ئۇنىڭدىن كۆپ بولسا، پەيغەمبەر ئەلەيھىسسالام ئوغرىلىق قىلغۇچىنىڭ قولىنى كېسەتتى.»

2 - ئىبنى ئۆمەرنىڭ مۇنداق دېگەنلىكى رىۋايەت قىلىنغان: «پەيغەمبەر ئەلەيھىسسالام قىممىتى ئۈچ تەڭگە بولغان بىر قالداننى ئوغرىلىغان ئوغرىنىڭ قولىنى كەسكەن.»

ئەمرى ئىبنى شۇئەيب بوۋىسىدىن رىۋايەت قىلغان.

ئىمام ئەبۇ داۋۇد، نەسائى ۋە ترمىزى رىۋايەت قىلغان. ئىمام بۇخارىنىڭ رىۋايىتىدە: «ئوغرىلانغان پۇل - مال بىر تىللاننىڭ تۆتتىن بىرىگە تەڭ بولسا ئوغرىنىڭ قولى كېسىلىدۇ» دېيىلگەن.

ئىمام ئەھمەد، ترمىزى ۋە ئىبنى ماجە رىۋايەت قىلغان.

3 - پەيغەمبەر ئەلەيھىسسالامنىڭ مۇنداق دېگەنلىكى رىۋايەت قىلىنىدۇ: «ئوغرىلانغان پۇل - مال بىر تىلانىڭ تۆتتىن بىرىگە تەڭ بولمىسا ياكى ئۇنىڭدىن كۆپ بولمىسا، ئوغرىلىق قىلغۇچىنىڭ قولى كېسىلمەيدۇ.» ئەبۇ بەكرى، ئۆمەر، ئوسمان ۋە ئەلىنىڭ مۇشۇنداق قارايدىغانلىقى نەقىل قىلىنغان.

شەيخ سايبس مۇنداق دەيدۇ: «ئەگەر شۈبھىلىك بولۇپ قالغان جازالارنىڭ ئىجرا قىلىنمايدىغانلىقى، ئېھتىيات قىلىشنىڭ كۆز يومۇشقا بولمايدىغان ئىش ئىكەنلىكى ۋە چەكلىمىنىڭ رۇخسەتنىڭ ئالدىغا قويىلىدىغانلىقى ياخشى مۇلاھىزە قىلىنسا، ھەنەفى مەزھىبىنىڭ قارىشىنى كۈچلەندۈرۈش ئىمكانى تۇغۇلىدۇ. چۈنكى پەيغەمبەر ئەلەيھىسسالامنىڭ زامانىدا ئوغرىلانغانلىقى ئۈچۈن ئوغرىنىڭ قولى كېسىلگەن قالقانىنىڭ قىممىتىنى بەزىلەر: ئۈچ تەڭگە، بەزىلەر: تۆت تەڭگە، بەزىلەر: بەش تەڭگە، بەزىلەر: بىر تىلانىڭ تۆتتىن بىرى، بەزىلەر: ئون تەڭگە دەپ مۆلچەرلىگەن. يۇقىرى بولغان مىقدارنى تۇتقا قىلىش كۈچلۈك كەتتۇر. چۈنكى ئاز مىقدار جىنايەت ھېسابلىنىش ياكى ھېسابلانماسلىق شۈبھىسىنى تۇغدۇرىدۇ. جازالار شۈبھە تۇغۇلغاندا ئىجرا قىلىنمايدۇ. چۈنكى ئاز مىقدارنى تۇتقا قىلغاندا ئون تەڭگىدىن ئاز مىقدار ئۈچۈن ئوغرىنى جازالاشقا توغرا كېلىدۇ. ئون تەڭگىنى تۇتقا قىلغاندا ئۇنىڭدىن ئاز مىقدار ئۈچۈن ئوغرىنى جازالاشنى چەكلەپ قويىدۇ. ئەسلىدە چەكلىگۈچى رۇخسەت قىلغۇچىدىن بۇرۇن ئورۇن تۇتىدۇ.»

پۇل - مال ساقلىنىۋاتقان جاينى ئېتىبارغا ئېلىشقا كەلسەك، پەيغەمبەر ئەلەيھىسسالام مۇنداق دېگەن: «شاختىكى مېۋىلەرنى ۋە تاغدا ئوتلاشقا قويۇپ بېرىلگەن ھايۋانلارنى ئوغرىلىغانلىق ئۈچۈن قول كېسىلمەيدۇ. ئەگەر ھايۋان قوتاندىن ئوغرىلانغان (يەنى تاغدا بېقىلىۋاتقان ھايۋان كېچىسى قوتاندىن ئوغرىلانغان)، مېۋىلەر بوردىن ئوغرىلانغان (يەنى مېۋىلەر قۇرۇتۇش ئۈچۈن بورا ئۈستىگە يېتىتىلىپ بولغاندا ئوغرىلانغان) تەقدىردە، ئۇنىڭ قىممىتى قالقانىنىڭ قىممىتىگە يېتىپ قالسا قول كېسىلىدۇ.»

پۇل - مال ساقلىنىۋاتقان جاي ئادەتتە كىشىلەر پۇل - ماللىرىنى ساقلاش ئۈچۈن بىنا قىلغان ئۆيلەرگە ۋە چېدىرلارغا ئوخشاش جايلارنى كۆرسىتىدۇ. ئۇلار شۇ جايلاردا ئولتۇراقلىشىدۇ ۋە پۇل - ماللىرىنى ئۇنىڭ ئىچىدە ساقلايدۇ. بەزىدە ئۇ سۆز پۇل - مالنى مەخسۇس ئولتۇرۇپ قوغداش ئۈچۈن بەلگىلەنگەن قوغدىغۇچىنى كۆرسىتىدۇ. ئەگەر قوغدىغۇچى تەرىپىدىن قوغدىلىۋاتقان پۇل - مال ئوغرىلانسا، قول كېسىلىدۇ. چۈنكى سەفۋان ئىبنى ئۇمەييەنىڭ مۇنداق دېگەنلىكى رىۋايەت قىلىنىدۇ: «بىر كۈنى مەن مەسجىد تە قىممىتى 30 تەڭگىلىك بىر پارچە قارا رەختنىڭ ئۈستىدە ئۇخلاۋاتاتتىم. بىر ئادەم كېلىپ مەندىن ئۇنى سۇغۇرۇپ ئېلىۋالدى. مەن ئۇ ئادەمنى تۇتۇۋېلىپ پەيغەمبەر

بۇ ھەدىسنى ئىمام مۇسلىم ئائىشە رەزىيەللاھۇ ئەنھادىن رىۋايەت قىلغان. سايبىنىڭ «تەفسىرۇ ئاياتىل ئەھكام» ناملىق تەپسىرى، 2 - جىلد، 189 - بەت. ئىمام مالىك «مۇۋەتتە» ناملىق كىتابىدا ئابدۇللاھ ئىبنى ئابدۇرراھمان مەككىدىن رىۋايەت قىلغان.

ئەلەيھىسسالامنىڭ قېشىغا ئېلىپ كەلدىم. ئۇ، ئۇ ئادەمنىڭ قولىنى كېسىشكە بۇيرۇدى. مەن: 30 تەڭگە ئۈچۈن ئۇنىڭ قولىنى كېسەمسەن؟ مەن ئۇ رەختنى ئۇنىڭغا ساتاي، پۇلىنى كېچىكتۈرۈپ ئالاي، دېدىم. پەيغەمبەر ئەلەيھىسسالام: «سەن ئۇ ئادەمنى مېنىڭ قېشىمغا ئېلىپ كېلىشتىن بۇرۇن شۇنداق قىلساڭ بولمامتى؟» دېدى .

شۈبھە بولماسلىقىنى ئېتىبارغا ئېلىشقا كەلسەك، پەيغەمبەر ئەلەيھىسسالامنىڭ مۇنداق دېگەنلىكى رىۋايەت قىلىندۇ: «شۈبھە تۇغۇلغان جازالارنى ئىجرا قىلىشنى تاقىتىڭلارنىڭ يېتىشىچە ئەمەلدىن قالدۇرۇڭلار.» بۇ ھەدىس ناھايىتى مەشھۇر بولۇپ، زۆرۈر تېپىلغاندا ئىشلىتىشكە تېگىشلىك ئېنىق قائىدە بولۇپ قالدى. شۇڭا خوجايىنىڭ مېلىنى ئوغرىلىغان قۇلنىڭ، ئوغلىنىڭ مېلىنى ئوغرىلىغان ئاتىنىڭ، شېرىكىنىڭ مېلىنى ئوغرىلىغان شېرىكىنىڭ، قەرزدارنىڭ مېلىنى ئوغرىلىغان قەرز بەرگۈچىنىڭ قولى ئارىدا شۈبھە مەۋجۇد بولغانلىقى ئۈچۈن كېسىلمەيدۇ.

### بەشىنچى ھۆكۈم

ئوغرىنىڭ قولى قەيەردىن كېسىلىدۇ؟

اللھ تائالانىڭ: ﴿قوللىرىنى كېسىڭلار﴾ دېگەن سۆزى ئوغرىلىق جىنايىتىدە قول كېسىشنىڭ پەرزلىكىنى كۆرسىتىدۇ. فىقھىي شۇناسلار كېسىلىدىغان قولنىڭ ئوڭ قول ئىكەنلىكىگە بىرلىككە كەلگەن. ئىبنى مەسئۇدنىڭ قىرائىتىدە بۇ ئايەت: «ئوڭ قوللىرىنى كېسىڭلار» دېگەن مەنىدە ئوقۇلغان.

ئاندىن ئۇلار: قول قەيەردىن كېسىلىدۇ؟ دېگەن مەسىلىدە ئوخشىمىغان قاراشتا بولغان. پۈتۈن شەھەرلەرنىڭ فىقھىي شۇناسلىرى مۇنداق دەيدۇ: «قول جەينەكتىن ياكى مۆرىدىن ئەمەس، بېغىشتىكى ئۆگىدىن كېسىلىدۇ.»

خاۋارىجلار مۇنداق دەيدۇ: «قول مۆرىدىن كېسىلىدۇ.» يەنە بىر قىسىم كىشىلەر مۇنداق دەيدۇ: «پەقەت بارماقلار كېسىلىدۇ.»

كۆپچىلىك فىقھىي شۇناسلارنىڭ دەلىلى شۇكى، پەيغەمبەر ئەلەيھىسسالامنىڭ ئوغرىلىق قىلغۇچىنىڭ قولىنى بېغىشتىن كەسكەنلىكى رىۋايەت قىلىندۇ. شۇنداقلا ئەلى رەزىيەللاھۇ ئەنھۇ بىلەن ئۆمەر ئىبنى خەتتاب رەزىيەللاھۇ ئەنھۇنىڭمۇ ئوغرىلىق قىلغۇچىنىڭ قولىنى بېغىشنىڭ ئۆگىسىدىن كەسكەنلىكى رىۋايەت قىلىنغان. شۇڭا مۇشۇنىڭغا ئەمەل قىلىنىپ كەلمەكتە.

ئەگەر بۇ ئوغرى ئىككىنچى قېتىم ئوغرىلىق قىلسا، فىقھىي شۇناسلارنىڭ ئىتتىپاق قارىشىدا، ئۇنىڭ سول پۇتى كېسىلىدۇ. چۈنكى ئىمام دارۇقۇتنى پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئەگەر ئوغرى ئوغرىلىق

ئىمام ئەبۇ داۋۇد سەفۋان ئىبنى ئۇمەييەدىن رىۋايەت قىلغان.

قىلسا، ئۇنىڭ قولىنى كېسىڭلار، ئاندىن ئۇ يەنە ئوغرىلىق قىلسا، ئۇنىڭ سول پۇتىنى كېسىڭلار. »

ئەلى رەزىيەللاھۇ ئەنھۇ بىلەن ئۆمەر رەزىيەللاھۇ ئەنھۇمۇ ئوغرىنىڭ قولىنى كەسكەن، ئاندىن ئۇ يەنە ئوغرىلىق قىلسا، ئۇنىڭ پۇتىنى كەسكەن. بۇ جازا ساھابىلارنىڭ قاتنىشىشى بىلەن ئىجرا قىلىنغان. ھېچكىم ئۇ ئىككىسىگە قارشى چىقمىغان. شۇڭا بۇ بىرلىككە كەلگەن مەسىلە بولۇپ قالغان.

ئەمما بۇ ئوغرى ئۈچىنچى قېتىم ئوغرىلىق قىلسا، ھەنەفى ۋە ھەنبەلىي مەزھىبىدىكىلەرنىڭ قارىشىدا ئۇنىڭ ھېچ ئەزاسى كېسىلمەيدۇ. لېكىن ئوغرىلىغان نەرسىنى ئىگىسىگە تۆلەپ بېرىدۇ ۋە تەۋبە قىلغانغا قەدەر زىندانغا تاشلىنىدۇ.

مالىكى ۋە شافىئىي مەزھىبىدىكىلەر مۇنداق دەيدۇ: «ئەگەر ئوغرى ئۈچىنچى قېتىم ئوغرىلىق قىلسا، ئۇنىڭ سول قولى كېسىلىدۇ، ئەگەر تۆتىنچى قېتىم يەنە ئوغرىلىق قىلسا، ئۇنىڭ ئوڭ پۇتى كېسىلىدۇ.»

ئەبۇ ھەنىفەنىڭ مۇنداق دېگەنلىكى رىۋايەت قىلىنىدۇ: «مەن ئوغرىنى يېيىشكە قولى يوق، مېڭىشقا پۇتى يوق تاشلاپ قويۇشقا اللە دىن خىجىل بولمەن.» ئەلى رەزىيەللاھۇ ئەنھۇ بىلەن ئۆمەر رەزىيەللاھۇ ئەنھۇنىڭمۇ ۋە باشقا بىر قىسىم ساھابىلارنىڭمۇ مۇشۇ قاراشتا بولغانلىقى رىۋايەت قىلىنغان.

## ئايەتلەرنىڭ ھېكمىتى

ئىسلام دىنى ئۆزىنىڭ مەڭگۈلۈك شەرىئىتى بىلەن ئىنسانلارنىڭ ھەق - ھۆرمىتىنى قوغدايدۇ، جانغا، مالغا ۋە ئىززەت ئابروىغا تاجاۋۇز قىلىشنى تۈرلۈك قاتتىق جازاغا تارتىشقا تېگىشلىك ئېغىر جىنايەت ھېسابلايدۇ. ئادەم ئۆلتۈرۈش، بۇلاشچىلىق قىلىش، ھەمدە خاتىرجەم ياشاۋاتقان كىشىلەرنىڭ مال - مۈلكىنى ئوغرىلاپ ئۇلارغا تاجاۋۇز قىلىش بىلەن يەر يۈزىدە زۇلۇم قىلىش، بۇلارنىڭ ھەممىسى قاتتىق بىر تەرەپ قىلىشقا تېگىشلىك جىنايەتلەردۇر. شۇنداق قىلغاندىلا جىنايەتچىلەر زېمىندا بۇزغۇنچىلىق قىلالمايدۇ، يەككە كىشىلەرنىڭ ۋە جەمئىيەتنىڭ ئامانلىقىغا كاپالەتلىك قىلغىلى بولىدۇ.

ئىسلام دىنى تاجاۋۇزچىلىق قىلىپ ئۇرۇش قىلغۇچىغا ئۆلتۈرۈش، دارغا ئېسىش، قوللىرىنى ۋە پۇتلىرىنى كېسىش، يۇرتتىن سۈرگۈن قىلىش قاتارلىق تۈرلۈك قاتتىق جازالارنى بېكىتتى. شۇنداقلا ئوغرىلىق قىلغۇچىغا قولىنى كېسىش جازاسىنى بەلگىلىدى. بۇ جازالار ھەقىقىي مەنى قىلغۇچ ئامىل بولۇپ، يامانلىقنى يىلتىزىدىن قومۇرۇپ تاشلايدۇ، جىنايەتنى بۆشۈكىدىلا ئۇچۇقتۇرىۋېتىدۇ، ئىنسانلارغا تىنچلىق، خاتىرجەملىك ۋە ئاسايىشلىق بېغىشلايدۇ.

ئىنسانىيەت دۈشمەنلىرى قاتىلىنى ئۆلتۈرۈشنى ۋە ئوغرىنىڭ قولىنى كېسىشنى ناھايىتى چوڭ خاتالىق ھېسابلىشىۋاتىدۇ، ئۇلار تېخى: بۇ جىنايەتچىلەر جەمئىيەتنىڭ ئالاھىدە ھېسداشلىق قىلىشىغا موھتاج، چۈنكى ئۇلار روھىي كېسەللىككە گىرىپتار بولغان، بۇ قاتتىق جازالار بەختلىك ۋە ئېسىل ھايات ئۈچۈن كۈرەش قىلىۋاتقان مەدەنىيەتلىك جەمئىيەتكە لايىق ئەمەس دەپ بىلجىرلىشىۋاتىدۇ. ئۇلار جەمئىيەتتىن بەكراق جىنايەتچىگە كۆيۈنۋاتىدۇ، جەمئىيەتكە كۆيۈنمەيۋاتىدۇ. بۇ گۇناھكار جىنايەتچى بولسا، ئەكسىچە، ئىنسانلارنىڭ تىنچلىقىنى ۋە ئاسايىشلىقىنى بۇزىۋاتىدۇ، ئۇلارنى خاتىرجەم ياتقىلى قويمايۋاتىدۇ، ھەر ۋاقىت ھەر مىنۇتتا ئۇلارنىڭ ئۆزلىرىگە، مال - مۈلكلىرىگە ۋە جانلىرىغا تەھدىت سېلىۋاتىدۇ.

ئەقىلگە ۋە ساغلام مەنتىقىگە ئۇيغۇن كەلمەيدىغان بۇ نەزىرىيەلەرنىڭ تەسىرىدىن نۇرغۇن دۆلەتلەرنى ئادەم ئۆلتۈرۈش، قان تۆكۈش ۋە بۇلاڭچىلىق قىلىش جىنايەتلىرى قاپلاپ كېتىۋاتىدۇ، جىنايەت قىلمىشلار كۆپىيىپ، تىنچلىققا دەخلى - تەرۈز قىلىۋاتىدۇ، جەمئىيەتنى بۇزغۇنچىلىققا ئۇچرىتىۋاتىدۇ. تورمىلار بولسا جىنايەتچىلەر ۋە بۇلاڭچىلار بىلەن توشۇپ كېتىۋاتىدۇ.

ناھايىتى ئەپسۇسلىنارلىقى شۇكى، ئىسلام دىنى جازا قانۇنلىرىنى ئېغىر، قاتتىق، مەدەنىيەتلىك دەۋرىمىزگە ماس كەلمەيدۇ، دەپ قارايدىغان، ئادەم ئۆلتۈرۈش، زىنا قىلىش، ئوغرىنىڭ قولىنى كېسىش... قاتارلىق جازالارنى ئەمەلدىن قالدۇرۇشقا چاقىرىدىغان ئەنە شۇ غەربلىكلەر ئېغىرلىقىدىن باشلاپ ئاقىرىپ كېتىدىغان، قورقۇنچىلىقىدىن يۈرەكلەر قېپىدىن چىقىپ كېتىدىغان پۈتۈن ۋەھشىيلىكلەرنى ئۆزلىرى قىلىدۇ. ئۇلار قوزغىغان قاپاھەتلىك ئۇرۇشلار، ئۇلار ئېلىپ بېرىۋاتقان بىگۇناھ ئادەملەرنى ئۆلتۈرۈش، كىچىك بالىلارغا ۋە ئاياللارغا تاجاۋۇز قىلىش، تۇرالغۇ جايلارنى ئىچىدىكى ئىنسانلار بىلەن بىراقلا ۋەيران قىلىش قاتارلىق ۋەھشىيانە قىلمىشلار ئۇلارنىڭ نەزەرىدە ۋەھشىيلىك ھېسابلانمايدۇ. بىر شائىر ئەنە شۇ غەربلىكلەرنىڭ مەنتىقىسىنى ناھايىتى ياخشى سۈرەتلەپ مۇنداق دېگەن ئىكەن:

چۆل باياۋاندا ئادەم ئۆلتۈرۈش،  
جىنايەتتۇر ئۇ ھېچ كەچۈرۈلمەس.  
ئەكسىچە تىنچ خەلقنى قەتلى - ئام قىلىش،  
باردۇر ئۇنىڭدا مەسىلە ھېچ چۈشىنىلمەس.

شۇنداق، ئىسلام دىنى ئوغرىنىڭ قولىنى كېسىش جازاسىنى بەلگىلىدى. ئۇ ھەقىقەتەن ناھايىتى ئېغىر جازادۇر. لېكىن ئۇ ئىنسانلارنىڭ مال - مۈلكىگە ۋە جانلىرىغا تىنچ - ئامانلىق كەلتۈرىدۇ. كېسىلگەن بۇ خىيانەتخور قول مىكروپىلىنىپ ۋە كېسەل يوقۇپ قاقشال بولۇپ قالغان ئەزادۇر. ئۇ قولى نابۇت قىلماستىن، بۇ كېسەلنىڭ پۈتۈن بەدەنگە تاراپ كېتىشىگە قاراپ تۇرۇش پايدىلىق ئىش ئەمەس. لېكىن بەدەننىڭ قالغان قىسمىنى قۇتۇلدۇرۇپ قېلىشىمىز ئۈچۈن ئۇ قولىنى قىرقىپ تاشلىشىمىز ئۇنىڭغا كۆيۈنگەنلىك

ھېسابلىنىدۇ. كېسىپ تاشلانغان بىر قول جىنايەتچىلەرنى قىلمىشلىرىدىن ياندۇرۇشقا، ئۇلارنىڭ دۈشمەنلىك قىلىشىنى توسۇشقا، جەمئىيەتنى تىنچ - ئامانلىققا ۋە ئاسايىشلىققا ئىگە قىلىشقا كاپالەتلىك قىلالايدۇ. ھەممە ئىشنى ھېكمەت بىلەن قىلغۇچى، ھەممىنى بىلگۈچى اللە نىڭ ئىنسانلارنى، مال - مۈلكلەرنى ۋە جانلارنى قوغدايدىغان قانۇنى ئالدىدا ئەنە شۇ غەربلىكلەرنىڭ قانۇنى ھېچ نەرسە ئەمەس!

